

ዴሪክ ፕሪንስ

መለኮታዊ ልውውጥ
THE DIVINE EXCHANGE

**የኢየሱስ ክርስቶስ
መስቀል
ላይ መሥዋዕት
ሆኖ መሞት**

የአሳታሚው መብት በሕግ የተጠበቀ ነው

The Divine Exchange Amharic Version

THE DIVINE EXCHANGE

Copyright @1995 Derek Prince Ministries – International

All rights reserved

No part of this book may be reproduced or transmitted in any form by any means electronic or mechanical, including photocopying, recording or by means of any information storage and retrieval system, without permission in writing from the publisher.

ISBN 978-1-78263-220-7

Published by: DPM-UK, PO Box 393. Hitchin SG5 9EU

Printed in the United Kingdom.

Unless otherwise noted, Scripture quotations are taken from the <i>New King James Version</i> (NKJV). Copyright 1979,1980,1982 Thomas Nelson Inc., Publishers. Also quoted is the <i>New International Version</i> (NIV).

ጥሪው

«እናንተ ሸክም የከበዳችሁና የደከማችሁ ሁሉ ወደ እኔ ኑ፤ እኔም ዕረፍት እሰጣችኋለሁ» (ማቴዎስ 11:28) በማለት ኢየሱስ ክርስቶስ ለሰው ልጆች ሁሉ ጥሪ አቅርቧል፡፡ የተለየ የምትሉት ሸክም፣ ወይም ጉድለት ወይም ችግር ምንም ይሁን ምን እግዚአብሔር መልስ አለው፡፡

መልሱን የምታገኙት ከአንድ ስፍራ ብቻ ነው፤ ኢየሱስ ከሞተበት መስቀል፡፡ ለጉድለታችን ሙላትን፣ ለችግራችሁ መልስን፣ ለሸክማችሁ ማረፍን የምታገኙት ከመስቀሉ ብቻ ነው፡፡

ታላቅ ነገርን በመጠባበቅ የሚከተሉት ገጾችን አንብቡ!

መለኮታዊ ልውውጥ

የወንጌል መልእክት በሙሉ በአንድ ዋነኛ ታሪካዊ ድርጊት ዙሪያ ያጠነጥናል፤ ይኸውም የኢየሱስ ክርስቶስ መስቀል ላይ መሥዋዕት ሆኖ መሞት ነው። ይህን በተመለከተ የዕብራውያን መልእክት ጸሐፊ «በአንዱ መሥዋዕት እነዚያን የሚቀደሱትን ለዘላለም ፍጹማን አድርጓቸዋል» ይላል /ዕብራውያን 10:14/ ። እዚህ ላይ ሁለት ዋነኛ ወይም ቁልፍ ቃላት በአንድነት ቀርበው እንመለከታለን «ለዘላለም» እና «ፍጹማን» የሚሉትን። ሁለቱ በአንድነት ተጣምረው የሰው ልጆችን ጉድለት ሁሉ ግምት ውስጥ ያስገባ መሥዋዕትን ያመለክቱናል። ውጤቱ ደግሞ ከጊዜ ባሻገር ዘላለምንም ያጠቃልላል። ከፊልጵስቶስ 4:19 እንደምንመለከተው «አምላኬም እንደ ባለጠግነቱ መጠን የሚያስፈልጋችሁን ሁሉ በክርስቶስ ኢየሱስ ይሞላባችኋል» በማለት ጳውሎስ የሚጽፈው ይህን መሰረት በማድረግ ነበር። የሚያስፈልጋችሁን ሁሉ የሚለው አካልን፣ ነፍስን፣ አእምሮን፣ ስሜትንና ማንኛውንም ቁሳዊና ኢኮኖሚያዊ ጉድለትን ሁሉ ያጠቃልላል። የእግዚአብሔር ልግስና የማይሸፍነው የቱንም ያህል ትልቅ ወይም ትንሽ ጉድለት የለም። በሉዓላዊ አሠራሩ እግዚአብሔር የሰው ልጆችን ችግርና መከራ ሁሉ በቅጽበት ወደ አንድ ጊዜ፣ ወደ አንድ ስፍራ አምጥቶታል።

የሰው ልጆች ችግር እጅግ ብዙ ቢሆንም፣ እግዚአብሔር የተለያዩ መፍትሔዎችን አላቀረበም። ይልቁንም፣ ለችግሮች ሁሉ መልስ የሚሆን አንድ ብቁ መፍትሔ ብቻ ነው ያቀረበው። ከተለያዩ ቤተሰብ የተገኘን እንደ መሆናችን መጠን ሽክማችንም የዚያኑ ያህል ሊለያይ ቢችልም ሁላችንም ወደ አንድ ቦታ ማለት ወደ ኢየሱስ መስቀል መምጣት ይኖርብናል።

መስቀል ላይ የተፈጸመው ሁሉ ከ700 ዓመት በፊት በተሟላ መልኩ በነቢዩ ኢሳይያስ ተነግሮ ነበር። በኢሳይያስ 53:10 ነቢዩ ስለ ኃጢአት ነፍሱን

መሥዋዕት ስለአደረገ <<የእግዚአብሔር ባሪያ>> አመልክቶ ነበር፡፡ የአዲስ ኪዳን ጸሐፊዎች በሙሉ ይህ ስሙ ያልተገለጸ <<ባሪያ>> ኢየሱስ መሆኑን ተስማምተዋል፡፡ በመሥዋዕትነቱ በኩል የተፈጸመው መለኮታዊ ዓላማ በኢሳይያስ 53:6 በሚከተለው ሁኔታ ተገልጾአል፡-

<<እኛ ሁላችን እንደ በጎች ተቅበዝብዝን ጠፋን፤ እያንዳንዳችንም በየመንገዳችን ነጎድን፤ እግዚአብሔርም የሁላችንን በደል በእርሱ ላይ ጫነው፡፡>>

እዚህ ላይ የሰው ልጆች ችግር ሁሉ ዋነኛ መሠረት ተጠቅሷል፤ ይኸው ምን እንደሆነ ሲያመለክት <<እኛ ሁላችን እንደ በጎች ተቅበዘበዝን፤ እያንዳንዳችንም በየመንገዳችን ነጎድን>> ይላል፡፡ መግደልን፤ ማመንዘርን፤ ሌብነትና የመሳሰሉ ኃጢአቶችን በመፈጸም ብዙዎቻችን የምንታማ ላንሆን እንችላለን፡፡ ይሁን እንጂ ማንኛችንም ብንሆን ይህን አንድ ኃጢአት ፈጽመናል፤ እያንዳንዳችን ወደ ራሳችን መንገድና ፈቃድ አዘንብለናል፡፡ እንዲህ በማድረጋችንም ጀርባችንን ለእግዚአብሔር ሰጥተናል ማለት ነው፡፡ ዕብራይስጡ <<ይህ አሾን>> በማለት በአጭሩ ሲገልጸው እዚህ ላይ <<ርኩስት>> በሚል ቃል ተተርጉሟል፡፡ ምናልባትም ይህን ቃል መተካት የሚችል ሌላ ቃል ይፈለግ ቢባል <<ዐመፅ>> የሚለው አቻ ትርጉም ሊሆን እንደሚችል አስባለሁ፤ ያመፅነው በሰው ላይ ሳይሆን በእግዚአብሔር ላይ ነው፡፡

ይሁን እንጂ <<ርኩስት>> የሚለውም ሆነ <<ዐመፅ>> የሚለው ቃል <<አሾን>> የተሰኘው ቃል የያዘውን ትርጉም ማስተላለፍ አይችሉም፡፡ መጽሐፍ ቅዱሳዊ በሆነ መልኩ <<አሾን>> የሚያሳየው ዐመፅን ብቻ ሳይሆን፤ ማንኛውም ክፉ ሥራ ወይም ርኩስት የሚያስከትለውን ቅጣት ጭምር ነው፡፡

ለምሳሌ ያህል ከዘፍጥረት 4:13 እንደምንመለከተው ወንድሙ አቤልን በመግደሉ እግዚአብሔር በእርሱ ላይ ፍርድ ባሳለፈ ጊዜ ቃየን <<ቅጣቴ ልሸከመው ከምችለው በላይ ነው>> ብሎ ነበር፡፡ እዚህ ላይ <<ቅጣቴ>> በሚል

የተተረጎመው አቮን የተሰኘው ቃል ነው፡፡ ቃሉ የቃየንን «ርኩሰት» ብቻ ሳይሆን በእርሱ ላይ ያመጣውንም «ቅጣት» ጭምር ያመለክታል፡፡

ከዘሌዋውያን 16፡22 እንደምንመለከተው በስርየት ቀን ተፈትቶ ስለሚለቀቀው የሕዝቡን ኃጢአት ስለሚሸከም ፍየል ጌታ ሲናገር «ፍየሉም ኃጢአታቸውን ሁሉ ተሸክሞ ወደ ምድረ በዳ ይሄዳል... » ብሏል፡፡ ከዚህ ምሳሌያዊ ገለጻ የምናው ፍየሉ የሚሸከመው የእስራኤል ልጆችን ኃጢአት ብቻ ሳይሆን ኃጢአታቸው ያስከተለውን ውጤት ጭምር መሆኑን ነው፡፡

በሰቆቃው ኤርምያስ ምዕራፍ 4 «አቮን» የሚለው ቃል ሁለቴ ቢጠቀስም በሁለቱም ጊዜ ትርጉሙ ያው ነው፡፡ ቁጥር 6 ላይ «በሕዝቤ ላይ የደረሰው ቅጣት » በሚል ተተርጉሟል፡፡ እንደገና ቁጥር 22 ላይ «የጽዮን ልጅ ሆይ፤ ቅጣትሽ ...» ይላል፡፡ እንግዲህ ከሁለቱም ጥቅሶች የምንመለከተው «አቮን» የሚለው አንድ ቃል «የኃጢአት ቅጣት» በሚለው ሐረግ በተሟላ ሁኔታ ተተርጉሟል ማለት ነው፡፡ በሌላ አነጋገር አቮን «ኃጢአት» ወይም «በደል» ብቻ አይደለም፤ በኃጢአት ላይ እግዚአብሔር የሚያመጣውን ፍርድ በሚያካትት መልኩ ተያይዞ የሚመጣውን ማንኛውንም ክፉ ነገር ሁሉ ይጨምራል ማለት ነው፡፡

ኢየሱስ መስቀል ላይ መሥዋዕት መሆኑን በተመለከተም ይኸው ነው የሆነው፡፡ ኢየሱስ ራሱ ምንም ዓይነት ኃጢአት አላደረገም፡፡ ከኢሳይያስ 53፡9 እንደምንመለከተው ነቢዩ «በአፉ ተንኮል ሳይገኝበት፤ ምንም ወንጀል ሳይሠራ» ይላል፡፡ ሆኖም ቁጥር 6 ላይ «እግዚአብሔርም የሁላችንን በደል በእርሱ ላይ ጫነው» ይላል፡፡ ኢየሱስ የእኛን በደል መሸከሙን ብቻ ሳይሆን፤ በደላችን ያስከተለውን ውጤት መቀበሉን ጭምር ያመለክታል ማለት ነው፡፡ የእርሱን መሥዋዕታዊ ሥራ በምሳሌያዊ መልኩ ያመለክት እንደ ነበረው ፍየል ሁሉ በፍጹም ወደ እኛ መመለስ በማይችልበት ሁኔታ ኢየሱስ ኃጢአታችንን ተሸክሞ ወሰደ፡፡

የመስቀሉን ትክክለኛ ትርጉምና ዓላማ የምመለከተው እዚህ ላይ ነው፡፡ መስቀል ላይ መለኮት ያቀደው ልውውጥ ተፈጽሟል፡፡ በመጀመሪያ በራሳችን ኃጢአት ምክንያት እኛ ላይ መምጣት የነበረበትን ክፉ ነገር ሁሉ ኢየሱስ እኛ ቦታ ሆኖ ተቀበለ፡፡ አሁን ደግሞ ኃጢአት የሌለበትና ታዛዥ የሆነው ኢየሱስ ሊቀበለው ይገባ የነበረ መልካም ነገርን ሁሉ እግዚአብሔር በልዋጩ ለእኛ ሰጥቶአል፡፡

በጣም ግልጽ በሆነ አነጋገር ለኢየሱስ የሚገባው መልካም ነገር ሁሉ የእኛ ይሆን ዘንድ፤ እኛ መቀበል የነበረብን ክፉ ነገር ሁሉ በኢየሱስ ላይ ደረሰ፡፡ በኃጢአታችን ምክንያት መቀበል የነበረብንን ቅጣት ሁሉ ኢየሱስ ስለ ተሸከመ ከመለኮታዊ ጽድቁ የተነሣ ያለ ምንም ማመንታት እግዚአብሔር ይህን ይሰጠናል፡፡ ይህ ሁሉ የሚመጣው ከአእምሮ በላይ በሆነው የእግዚአብሔር ጸጋ ሲሆን፤ የምንቀበለውም በእምነት ብቻ ነው፡፡ ከምክንያትና ውጤት አንጻር ምንም ዓይነት ለአእምሮ የሚመች ገለጻ ልናገኝለት አንችልም፡፡ እንዲህ ያለውን ነገር ለመቀበል የሚያበቃን ማንኛችንም ምንም ያደረግነው ነገር የለም፤ ይህን ለመቀበል የምናደርገው ማንኛውም ጥረት በፍጹም ተመጣጣኝ ሊሆን አይችልም፡፡

ልውውጡ ስለ ተፈጸመበት የተለያየ ገጽታና ተግባራዊ ስለሚሆንበት የተለያየ ሁኔታ ቅዱሳት መጻሕፍት ብዙ የሚሉት አላቸው፡፡ ይሁን እንጂ በእያንዳንዱ ሁኔታ ተግባራዊ የሆነው አንድ መርሕ ብቻ ነው፡፡

አቻ የሆነው መልካም ሁሉ የእኛ ይሆን ዘንድ መቀበል የሚገባን ክፉ ሁሉ በኢየሱስ ላይ ደረሰ፡፡

የመጀመሪያው ልውውጥ ሁለት ገጽታዎች

በኢሳይያስ 53 4-5 ተገልጸዋል

በእርግጥ እርሱ ደዌያችንን ወስዶ፤ ሕመማችንንም ተሸከመ፤ እኛ ግን በእግዚአብሔር እንደ ተመታ፤ እንደ ተቀሰፈ፤ እንደ ተሰቃየም ቆጠርነው፡፡

ነገር ግን እርሱ ስለ መተላለፋችን ተወጋ፤ ስለ በደላችንም ደቀቀ፤ በእርሱ ላይ የወደቀው ቅጣት ለእኛ ሰላም አመጣልን፤ በእርሱም ቁስል እኛ ተፈወስን፡፡

እዚህ ላይ ሁለት እውነቶች ተጣምረው እንመለከታለን፤ አንደኛው መንፈሳዊ ሲሆን፤ ሁለተኛው ግን አካላዊ ነው፡፡ በአንጻሩ እኛ ይቅርታን እንድንቀበልና ከእግዚአብሔር ጋር ሰላም ይኖረን ዘንድ በኃጢአታችንና በመተላለፋችን መቀበል ይኖረን ዘንድ በኃጢአታችንና በመተላለፋችን መቀበል የነበረብንን ቅጣት ኢየሱስ ተቀበለ (ሮሜ 5:1 ይመልከቱ)፡፡ ከአካላዊ ገጽታው አንጻር ደግሞ በእርሱ ቁስል እኛ ፈውስ እናገኝ ዘንድ ኢየሱስ ደዌና ሕመማችንን ተቀበለ፡፡ አካልን በተመለከተ የተፈጸመው ልውውጥ በሁለት አዲስ ኪዳን ክፍሎች ተረጋግጧል፡፡ ማቴዎስ 8:16-17 ኢሳይያስ 53:4 በመጥቀስ ስለ ኢየሱስ ሲናገር

«... በሽተኞችንም ሁሉ ፈወሰ፡፡ በዚህም ኢሳይያስ እንዲህ ብሎ የተናገረው ትንቢት ተፈፀመ እርሱ ደዌያችንን ተቀበለ፤ ሕመማችንንም ተሸከመ» ብሏል፡፡

ከ1ኛ ጴጥሮስ 2:24 እንደምንመለከተው ከኢሳይያስ 53:5-6 ስለ ኢየሱስ በመጥቀስ ሐዋርያው ሲናገር

« ... ለኃጢአት ሞተን ለጽድቅ እንድንር እርሱ ራሱ በሥጋው ኃጢአታችን በእንጨት መስቀል ላይ ተሸከመ፤ በእርሱ ቁስል እናንተ ተፈውሳችኋል» ይላል፡፡

ከላይ የቀረቡ ሁለት ልውውጦችን በሚከተለው መልኩ በአጭሩ ማስቀመጥ ይቻላል፡፡

እኛ ይቅር እንድንባል ኢየሱስ ተቀጣ፡፡

እኛ እንድንፈወስ ኢየሱስ ቆሰለ፡፡

የልውውጡን ሦስተኛ ገጽታ የምንመለከተው ከኢሳይያስ 53:10 ሲሆን፤ ጥቅሱ እግዚአብሔር የኢየሱስን ነፍስ «የኃጢአት መሥዋዕት»

እንዳደረገ ያመለክታል፡፡ ይህን በሚገባ መረዳት ከፈለግን በሙሴ ሥርዓት መሠረት በተለያየ መልኩ ስለ ተለያዩ ኃጢአቶች ይቀርቡ ከነበሩ መሥዋዕቶች አንጻር ማየት ይኖርብናል፡፡ ኃጢአት ያደረገው ሰው መሥዋዕት የሚሆን በግ፣ ፍየል፣ ወይፈን ወይም ሌላ እንስሳ ይዞ ወደ ካህኑ ይመጣል፡፡ ለመሥዋዕት በመጣው እንስሳ ላይ ኃጢአቱን ይናዘዛል፤ ሰውዬው የተናዘዘውን ኃጢአት ምሳሌያዊ በሆነ መልኩ፤ ካህኑ ወደ እንስሳው ያስተላልፋል፡፡ ከዚያ በኋላ፤ ለተላለፈበት ኃጢአት ተገቢ ቅጣት እንዲሆን እንስሳው ይገደላል፡፡

የወደፊቱን ሁሉ ማየት የሚችል እግዚአብሔር ይህ ሁሉ በኢየሱስ መሥዋዕትነት እንዲፈጸም በዚያ መሥዋዕት በሚሆነው እንስሳ አማካይነት ተገልጾ ነበር፤ በኢየሱስ በኩል የቀረበ መሥዋዕት የመጨረሻና ለማንኛውም ነገራችን ብቁ ነበር፡፡ በመስቀል ላይ በነበረ ጊዜ የመላው ዓለም ኃጢአት ወደ ኢየሱስ ነፍስ ተላልፎ ነበር፡፡ ውጤቱ ደግሞ ኢሳይያስ 53:12 «እስከ ሞት ድረስ ሕይወቱን አሳፎ ሰጠ» በማለት የተናገረለት ነው፡፡ ኢየሱስ መሥዋዕት በመሆኑ፤ በምትክነት በመሞቱ፤ ለመላው የሰው ልጅ ኃጢአት ቤዛ ሆነ፡፡

ከ2ኛ ቆሮንቶስ 5:21 እንደምንመለከተው ጳውሎስ ኢሳይያስ 53:10ን ይተቅስና፤ እዚያው ላይ ልውውጡን ያስገኘውን በጎ ገጽታ ሲያመለክት፡-

«እኛ በእርሱ ሆነን የእግዚአብሔር ጽድቅ እንድንሆን፤ ኃጢአት የሌለበትን እርሱን እግዚአብሔር ስለ እኛ ኃጢአት አደረገው» ይላል፡፡

እዚህ ላይ ጳውሎስ እየተናገረ ያለው ስለ ራሱ ስለ እግዚአብሔር ጽድቅ፤ ምንም ዓይነት ኃጢአት ስለሌለበት ጽድቅ እንጂ እኛ በጥሪታችን ስለምናገነው ጽድቅ አይደለም፡፡ የቱንም ያህል ጥረት ብናደርግ ይህን ጽድቅ ማግኘት አንችልም፡፡ ሰማይ ከምድር ከፍ ያለ የመሆኑን ያህል የእኛ ከሆነው ጽድቅ እጅግ የላቀ ነው፡፡ ይህን ጽድቅ መቀበል የሚቻለው በእምነት ብቻ ነው፡፡

ሦስተኛውን ልውውጥ በሚከተለው መልኩ በአጭሩ መግለጽ ይቻላል፡፡

በእርሱ ጽድቅ እኛ ጻድቃን እንሆን ዘንድ በእኛ ኃጢአተኝነት ምክንያት ኢየሱስ ስለ እኛ ኃጢአት ሆነ፡፡

ቀጥሎ ያለው ልውውጥ ቀደም ሲል የተመለከትነው ምክንያታዊ ውጤት ነው፡፡ ብሉይንም ሆነ አዲስ ኪዳንን ጨምሮ ጠቅላላው መጽሐፍ ቅዱስ የኃጢአት መጨረሻ ውጤት ሞት መሆኑን በአጽንኦት ያመለክታል በሕዝቅኤል 18፡4 ጌታ «ኃጢአት ምትሠራ ነፍስ እርሷ ትሞታለች» ይላል፡፡ በያዕቆብ 1፡15 ደግሞ ሐዋርያው «ኃጢአትም ካደገች በኋላ ሞትን ትወልዳለች» ይላል፡፡ ስለዚህ ኢየሱስ ከእኛ ኃጢአት ጋር ራሱን አንድ እስካደረገ ድረስ፤ የኃጢአት ውጤት የሆነው ሞትን መቀበሉ የማይቀር ጉዳይ ነበር ማለት ነው፡፡

ለዚህ መረጋገጫ እንዲሆን ዕብራውያን 2፡9 ላይ ጸሐፊው «በእግዚአብሔር ጸጋ ስለ ሰው ሁሉ ሞትን ይቀምስ ዘንድ ከመላእክት ጥቂት እንዲያንስ ተደርጎ የነበረው ኢየሱስ የሞትን መከራ በመቀበሉ ...» ይላል፡፡ የተቀበለው ሞት የተሸከመው የሰው ልጆች ኃጢአት በፍጹም የማይቀር ውጤት ነበር፡፡ የሰው ልጆች ኃጢአት በመሸከሙ፤ ሰዎች ሁሉ መቀበል የነበረባቸውንም ሞት መቀበል ነበረበት፡፡

በእነርሱ ምትክ መሥዋዕት እንደ ሆነላቸው ለሚቀበሉ ሁሉ በምላሹ ኢየሱስ የዘላለም ሕይወት ስጦታን ይሰጣቸዋል፤ ከሮሜ በ6፡23 ጳውሎስ ሁለቱን አማራጮች ጎን ለጎን አቅርቧል፡፡

«የኃጢአት ደምዝ ሞት ነውና፤ የእግዚአብሔር ስጦታ ግን በጌታችን በክርስቶስ ኢየሱስ የዘላለም ሕይወት ነው»፡፡

ስለሆነም የልውውጡን አራተኛ ገጽታ በሚከተለው መልኩ በአጭሩ ማስቀመጥ ይቻላል፡-

የእርሱን ሕይወት እንድንቀበል ኢየሱስ የእኛን ሞት ሞተ፡፡

በ2ኛ ቆሮንቶስ 8፡9 ጳውሎስ ስለ ልውውጡ ተጨማሪ ገለጻ ሲሰጥ እንዲህ ብሏል፡-

የጌታችንን የኢየሱስ ክርስቶስን ጸጋ ታውቃላችሁና፤ በእርሱ ድህነት እናንተ ባለጠጎች ትሆኑ ዘንድ እርሱ ሀብታም ሆኖ ሳለ ስለ እናንተ ሲል ድሀ ሆነ፡፡

ልውውጡ ወይም ሽግግሩ በጣም ግልጽ ነው፡- ከድህነት ወደ ባለጠግነት፡፡ እኛ ባለጠጎች እንድንሆን ኢየሱስ ድሃ ሆነ፡፡

ኢየሱስ ድሀ የሆነው መቼ ነበር? አንዳንድ ሰዎች በአገልግሎት ዘመኑ ሁሉ ኢየሱስ ድሀ እንደ ነበር ያስባሉ፤ ይህ ግን ትክክል አይደለም፡፡ እርሱ ራሱ ብዙ ብር ይዞ የታየበት ጊዜ አለመኖሩ እውነት ነው፤ ሆኖም የሚያስፈልገውን ሄደው እንዲያገለግሉ በላካቸው ጊዜ ምንም አልጎደለባቸውም ነበር (ሉቃስ 22:35) ይመልከቱ፡፡ ይልቁንም ደህይተው ከመታየት ይልቅ እርሱም ሆነ ደቀመዛሙርቱ ለድሆች የመስጠት ልማድ ነበራቸው (ዮሐንስ 12:4-8፤ 13:29 ይመልከቱ)፡፡

እርግጥ ነው አንዳንዴ ኢየሱስ ገንዘብ ያገኘ የነበረበት መንገድ የተለመደ አልነበረም፤ ይሁን እንጂ ከባንክ ተገኘ ወይም ከዓሣ አፍ ውስጥ የገንዘብ ዋጋው ወይም ጥቅሙ ያው ነው! (ማቴዎስ 17:27 ይመልከቱ)፡፡ ሰዎችን የመገበበት መንገድ የተለመደ አልነበረም፤ ሆኖም 5000 ሰዎችን መመገብ የቻለ ሰው (ሴቶችና ሕፃናት ሳይቆጠሩ) በፍጹም ድሀ ነበር ማለት አይቻልም! (ማቴዎስ 14:15-21 ይመልከቱ)፡፡ ከመጽሐፍ ቅዱስ መመልከት እንደሚቻለው ኢየሱስ በምድራዊ አገልግሎት ዘመኑ በዕጦት የተቆራመደበት ጊዜ አልነበረም፡፡ ምንጊዜም ቢሆን፤ የእግዚአብሔርን ፈቃድ መፈጸም የሚያስችለው ነገር ሁሉ ነበረው፡፡ ከዚያም በላይ በየጊዜው ለሌሎች ይሰጥ ነበር፤ ምንጩ በፍጹም ደርቆ ወይም ተሟጥጦ አያውቅም፡፡

ወታደሮቹ የለበሰውን ገፍፈውታል፤ ስለዚህም ተራቁቷል ማለት ነው (ዮሐንስ 19:23)

መስቀል ላይ በሞተ ጊዜ ምንም አልነበረውም፡፡ የተገነዘው በራሱ መግነዝ አልነበረም፤ የተቀበረው ሌላ ሰው ለግሉ ባዘጋጀው መቃብር ነበር፡፡

(ሉቃስ 25:50-53) ስለዚህም ለእኛ ሲል ኢየሱስ ሁሉንም አጥንቷል ማለት ነው፡፡

ከ2ኛ ቆሮንቶስ 9:8 እንደምንመለከተው ጳውሎስ የልውውጡን ሌላ ገጽታ በተሟላ ሁኔታ ያቀርባል፡፡

«ሁልጊዜ በሁሉ ነገር የሚያስፈልጋችሁን ሁሉ አግኝታችሁ ለበጎ ሥራ ሁሉ እንድትተርፉ እግዚአብሔር ጸጋን ሁሉ ሊያበዛላችሁ ይችላል»፡፡

ለዚህ ልውውጥ ዋናው መሠረት የእግዚአብሔር ጸጋ ብቻ መሆኑን አጽንኦት ለመስጠት ጳውሎስ የተለየ ጥንቃቄ ሲያደርግ እንመለከታለን፡፡ በልፋት ወይም በጥረት የምናገኘው አይደለም፡፡ የምንቀበለው በእምነት ብቻ ነው፡፡

ብዙ ጊዜ የእኛ «ሙላት» ኢየሱስ በዚህ ምድር በነበረ ጊዜ የተለማመደው ዓይነት ሊሆን ይችላል፡፡ ቦርሳችንን የሚሞላ ብር ላይኖረን ይችላል፤ ባንክ ውስጥ ብዙ ተቀማጭ ገንዘብ ላይኖረን ይችላል፡፡ ይሁን እንጂ ዕለት ዕለት የሚያስፈልገንን ሁሉ እናገኛለን፤ ከዚያም በላይ ለሌሎች የምናካፍለውም ይኖረናል፡፡

ለዚህ ዓይነቱ ልግስና ምክንያት ከሆኑ በጣም ጠቃሚ ነገሮች አንዱ ኢየሱስ እንደ ተናገረው በየሐዋርያት ሥራ 20:35 የተጠቀሰው ነው፡፡ «ከሚቀበል ይልቅ የሚሰጥ ብፁዕ ነው፡፡» የእግዚአብሔር ዓላማ ልጆቹ ሁሉ የበለጠውን በረከት እንዲለማመዱ ነው፡፡ የራሳችንን ጉድለት እንዲሸፍንና ለሌሎችም መትረፍ እንድንችል የሚያበቃንን ያህል የሚሰጠን በዚህ ምክንያት ነው፡፡

ይህን አምስተኛ ልምምድ በሚከተለው ሁኔታ በአጭሩ ማስቀመጥ ይቻላል፡፡

እኛ የእርሱ ሙላት ተካፋዮች እንድንሆን፤ ኢየሱስ ስለ እኛ ድህ ሆነ፡፡

መስቀል ላይ የተፈጸመው ልውውጥ የሰው ልጅ ርኩሰትን ተከትሎ የሚመጣ ስሜታዊ ችግርንም ሁሉ ይሸፍናል፡፡ እዚህም ላይ ቢሆን እኛ መልካም

የሆነውን እንቀበል ዘንድ ኢየሱስ ክፉ የሆነውን ነገር ተቀብሏል፡፡ ኃጢአት ካመጣብን አስከፊ ቁስልና ስብራት ሁለቱ እፍረትና በሌሎች መተው ናቸው፡፡ ኢየሱስ መስቀል ላይ በነበረ ጊዜ ሁለቱም ደርሰውበታል፡፡

እፍረት ሲባል ማንኛውም የሚያስደነግጥ ወይም የሚያሸማቅቅ ነገር ማለት ሲሆን መጠኑ እንደ ሁኔታው ሊለያይ ይችላል፤ እንዲህ ዓይነቱ እፍረት ወይም መሸማቅቅ ከእግዚአብሔርም ሆነ ከሌሎች ጋር ትርጉም ያለው ሕብረት እንዳይኖረን መሰናክል ሊሆን ይችላል፡፡ በዚህ ባለንበት ዘመን ከጊዜ ወደ ጊዜ ለእፍረት መብዛት ምክንያት ከሆኑ ነገሮች አንዱ ወሲባዊ ጥቃት ወይም በሕፃንነት ጊዜ ሌሎች የሚያደርሱብን ጥቃት ነው፡፡ ብዙ ጊዜ ደግሞ ይህ የራሱን ቁስል ትቶ ያልፋል፤ ያንን መፈወስ የሚችል የእግዚአብሔር ጸጋ ብቻ ነው፡፡

የዕብራውያን መልእክት ጸሐፊ ስለ ኢየሱስ የመስቀል ላይ ውሎ ሲናገር«... መስቀሉን ታግሦ፤ የመስቀሉንም ውርደት ንቆ ... » ይላል (ዕብራውያን 12:2)፡፡ የመስቀል ላይ ሞት ከማንኛውም ዓይነት ሞት ይልቅ አሳፋሪ ሲሆን፤ በዚህ ዓይነት ሞት የሚቀጡ በጣም አደገኛ የሆኑ ወንጀለኞች ብቻ ነበሩ፡፡ መስቀል ላይ የሚገደልን ሰው የሚመለከቱ ሁሉ እንዲያፌዙበትና እንዲስቁበት ስለሚፈለግ ልብሱን ተገፍፎ እርቃኑን እንዲሆን ይደረጋል፡፡ መስቀል ላይ በተሰቀለ ጊዜ ኢየሱስ የተቀበለው ውርደት ይህን ያህል ከባድ ነበር (ማቴዎስ 27:35-44)፡፡

ኢየሱስ በተቀበለው እፍረት ምትክ የእግዚአብሔር ዓላማ በእርሱ የሚታመኑ ሁሉ ዘላለማዊ ክብሩን እንዲካፈሉ ነው፡፡ በእብራውያን 2:10 ጸሐፊው እንዲህ ይላል፡-

«... እግዚአብሔር ብዙ ልጆችን ወደ ክብር ለማምጣት፤ የድነታቸውን መሥራች /ኢየሱስን ማለት ነው/ በመከራ ፍጹም ሊያደርገው የተገባ ነበር፡፡»

ኢየሱስ መስቀል ላይ የተቀበለው ውርደት በእርሱ ለሚታመኑ ሁሉ ከውርደት ነጻ የሚሆኑበትን መንገድ ከፍቶላቸዋል። ይህ ብቻም አይደለም፤ ዘላለማዊ መብቱ የሆነው የክብሩ ተካፋዮች እንድንሆን አድርጎናል!

ከውርደት ይልቅ ሌላ በጣም የሚያምም ቁስልም አለ። ይህም በሌሎች መኖቅ ወይም መተው ነው። ብዙውን ጊዜ ይህ የሚመጣው ማሕበራዊ ግንኙነታችን ሲበላሽ ወይም ሲቋረጥ ነው። ቀደም ባለ ጊዜ እንዲህ ያለ ሁኔታ የሚፈጠረው ወላጆች የገዛ ልጆቻቸውን ሲተው ነበር። ይህ ሁኔታ በፀበኝነት ወይም አሉታዊ መንገድን በመምረጥ ዝንባሌ ሊገለጥ ይችላል። ሌሎችን መውደድም ሆነ መቀበል ይሳናቸዋል። ለምሳሌ ያህል ያረገዝች ሴት ማሕፀንዋ ውስጥ ያለውን ሕፃን በተመለከተ አሉታዊ ስሜቶችን የምታስተናግድ ከሆነ፤ ህፃኑ ፈላጊ የሌለው እንደሆነ የማሰብ ዝንባሌ ይዞ ሊወለድ ይችላል፤ ይህም እስከ ሙሉ ሰውነት ከዚያም አልፎ እስከ ሞት ድረስ ሊዘልቅ ይችላል።

የጋብቻ መፍረስ በተደጋጋሚ የሚታይ ሌላው የመተውና ፈላጊ የማጣት ስሜት ምክንያት ነው። ይህም በኢሳይያስ 54:6 ካለው የጌታ ቃል በግልጽ ተስፏል።

«እንደ ተናቀች የልጅነት ሚስት፤ ከልብ እንዳዘነችና እንደ ተጠላች ሚስት፤ እግዚአብሔር እንደ ገና ይጠራሻል ይላል አምላክሽ።»

መተው ወይም ፈላጊ የማጣት ስሜት ለሚያስከትለው ስብራት መፍትሔው በማቴዎስ 27:46 እና 50 ስለ ኢየሱስ መስቀል ላይ ስቃይ ማክተም ከሚናገረው ክፍል መልክት ይቻላል።

«በዘጠኝ ሰዓት ገደማ፤ ኢየሱስ ድምጹን ከፍ አድርጎ ኤሎሄ! ኤሎሄ! ላማሰበቅታኒ? እያለ ጮኸ፤ ትርጉሙም «አምላኬ፤ አምላኬ፤ ለምን ተውኸኝ? ማለት ነው። ኢየሱስ እንደ ገና ከፍ ባለ ድምጽ ጮኸ መንፈሱንም አሳልፎ ሰጠ።

በፍጥረት ዓለሙ ታሪክ ለመጀመሪያ ጊዜ የእግዚአብሔር ልጅ ወደ አባቱ ጮኸ መልስ ሳያገኝ ቀረ፡፡ ኢየሱስ ሙሉ በሙሉ ከሰው ልጅ ኃጢአት ጋር በመተባበሩ፤ ፍጹም ከሆነ ቅድስናው የተነሣ እግዚአብሔር በገዛ ራሱ ልጅ ላይ እንኳ ፊቱን እንዲያዞር አደረገው፡፡ ይህን በመሰለ መልኩ ኢየሱስ በጣም አስከፊ የሆነውን ዓይነት መተው ተቀበለ፤ ይህም በራሱ በእግዚአብሔር መተው ነው፡፡ ይህ ከሆነ በኋላ ኢየሱስ ወዲያውኑ ሞተ፤ የሞተው በእግዚአብሔር እንኳ መተው በደረሰበት የልብ ስብራት ጭምር እንጂ መስቀል ላይ መቸንከሩ ካስከተለበት ቁስል የተነሣ ብቻ አልነበረም፡፡

ማቴዎስ ገለጻውን በመቀጠል <<በዚያን ጊዜ የቤተ መቅደስ መጋረጃ ከላይ እስከ ታች ለሁለት ተቀደደ ...>> ይላል፡፡ ምሳያዊ በሆነ ሁኔታ ይህ የሚያሳየው ኃጢአተኛው ሰው ቅዱስ ከሆነው እግዚአብሔር ጋር ቀጥተኛ ሕብረት ማድረግ የሚችልበት መንገድ መክፈቱን ነው፡፡ የኢየሱስ ክርስቶስ መተው፤ እንደ ልጆቹ በእግዚአብሔር ዘንድ ተቀባይነት ማግኘት የምንችልበትን መንገድ ከፈተልን፡፡ ይህንንም በኤፌሶን 1፡5-6 ጳውሎስ በአጭሩ ገልጾታል፡፡

በኢየሱስ ክርስቶስ ልጆቹ እንሆን ዘንድ፤ እንደ በጎ ፈቃዱ አስቀድሞ ወሰነን፤ ይህም የሆነው በሚወደው በእርሱ በኩል በነጻ የተሰጠን ክቡር የሆነው ጸጋው እንዲመሰገን ነው፡፡

የኢየሱስ መተው ውጤት፤ የእኛ ተቀባይነት ማግኘት ሆነ፡፡ ከምንጊዜውም ይልቅ ለውርደትና በሌሎች ለመተው እግዚአብሔር ያዘጋጀው መፍትሔ በጣም አስፈላጊ የሆነበት ጊዜ ቢኖር ይህ ጊዜ መሆን አለበት፡፡ እኔ እንደምገምተው በአሁኑ ዘመን ካሉ አንድ አራተኛ ያህሉ ሰዎች ውርደት ወይም በሌሎች የመተው ቁስልና ስብራት ተጠቂዎች ናቸው፡፡ እንዲህ ያሉ ሰዎችን ከኢየሱስ መስቀል ወደሚመነጩ ፈውስ መምራት በቃላት መግለጽ የማልችለው ደስታ ይሰጠኛል፡፡

መስቀል ላይ የተፈጸመው ስሜታዊ ሕይወታችንን የሚመለከት ልውውጥ ሁለት ገጽታዎች እንዳሉት ከላይ የተመለከትነውን ሐቅ በሚከተለው መልኩ በአጭሩ ማስቀመጥ ይቻላል፡-

እኛ የእርሱ ክብር ተካፋዮች እንድንሆን ኢየሱስ ውርደታችንን ተቀበለ፡፡

እርሱ በአባቱ ዘንድ ያለው ተቀባይነት የእኛ ይሆን ዘንድ ኢየሱስ በእኛ ምትክ ተተወ፡፡

ከላይ የተመለከትናቸው መለኮታዊ የልውውጥ ገጽታዎች ሥር የሰደደ አንዳንድ የሰው ልጅ ጉድለቶችን የሚሸፍኑ ቢሆኑም፤ የተሟሉ ናቸው ማለት አይደለም፡፡ እንደ እውነቱ ከሆነ ይህ መርሐ የማይሸፍነው አንድ የሰው ልጅ ዐመፅ ያስከተለው ጉድለት እንኳ በፍጹም ሊኖር አይችልም፤ ለእኛ መልካም ይሆንልን ዘንድ ኢየሱስ ላይ ክፉ የሆነው ደረሰበት፡፡ በእያንዳንዱ የሕይወት ገጽታችን ይህን መርሕ ተግባራዊ ማድረግን ከተማርን በእያንዳንዱ ጉድለታችን የእግዚአብሔር ሙላት ይለቀቃል ይህንንም በገላትያ 3፡13-14 ጳውሎስ እንዲህ በማለት ገልጾታል፡፡

«በእንጨት ላይ የሚሰቀል ሁሉ የተረገመ ነው» ተብሎ ስለተጻፈ፤ ክርስቶስ ስለ እኛ ርግማን ሆኖ ከሕግ ርግማን ዋጅቶናል፤ ለአብርሃም የተሰጠው በረከት፤ በክርስቶስ ኢየሱስ ለአሕዛብ እንዲደርስ ዋጅቶናል፤ ይኸውም በእምነት የመንፈስን ተስፋ እንድንቀበል ነው፡፡

ጳውሎስ እየተናገረ ያለው በዘዳግም 21፡23 የተጠቀሰው የሙሴ ሕግ ክርስቶስ ላይ መፈጸሙን ነው፤ በዚህ ሕግ መሠረት በዕንጨት ላይ የሚሰቀል ሁሉ ከእግዚአብሔር መርገም በታች ይሆን ነበር፡፡ ይህን ከተናገረ በኋላ ደግሞ ጳውሎስ የዚህ ተቃራኒ የሆነውን ቃል ያቀርባል - በረከትን፡፡

ይህን መለኮታዊ ልውውጥ ለመረዳት የግድ የሥነ - መለኮት ምሑር መሆንን አይጠይቅም፡፡

እኛ ወደ በረከት እንድንገባ ኢየሱስ ስለ እኛ መርገም ሆነ፡፡ በኢየሱስ ላይ ደረሰው መርገም «የሕግ ርግማን» እንደሆነ ተገልጿል፡፡ ከዘዳግም 28 እንደምንመለከተው ለሕግ በመታዘዝ የሚገኙትን በረከቶችና፣ ሕግን በመተላለፍ ስለሚመጡ ርግማኖች ሙሴ ሰፋ ያለ ዝርዝር አቅርቧል፡፡ በዘዳግም 28፡15-68 የተዘረዘሩ መርገሞችን በሚከተለው ሁነታ በአጭሩ ማስቀመጥ ይቻላል፡፡

- ውርደት
- መካንነት፣ ፍሬ ቢስነት
- አካላዊና አእምሯዊ በሽታዎች
- የቤተሰብ መፍረስ
- ድህነት
- ሽንፈት
- ጭቆና
- ተደጋጋሚ ውድቀት
- በእግዚአብሔር ፊት ሞገስ ማጣት

ከእነዚህ አንዳንዶቹ የሕይወታችሁን የተለያዩ ገጽታዎች እንደሚገልጹ ታስባላችሁን? ለረጅም ዓመታት ስትፈልጉት የነበረ የእግዚአብሔርን በረከት የሚዘጋ እንደ ጥላ የሚከታተላችሁ ነገር እንዳለ ታስባላችሁን? ከሆነ፣ ምናልባት የችግራችሁ ሥረ መሠረት መርገም ሊሆን ይችላል፤ ከዚህ ደግሞ መፈታት ይኖርባችኋል፡፡

ኢየሱስ ላይ የደረሰው መርገም ምን ያህል አስከፊ እንደ ነበር እንድትረዱና ተገቢ ግምት እንዳትሰጡ እስቲ መስቀል ላይ ሆኖ የደረሰበትን በዓይነ ሕሊናችሁ ማየት ሞክሩ፡፡

ኢየሱስ በገዛ አገሩ ሰዎች ተተወ፤ የገዛ ራሱ ደቀመዝሙር አሳልፎ ሰጠው፤ አንዳንዶቹም ትተውት ሸሹ፡፡ በምድርና በሰማይ መካከል ዕርቃኑን ተንጠልጥሎ ነበር፡፡ ስፍር ቁጥር በሌለው ቁስል አካሉ ደቀቀ፤ የሰው ልጆች ኃጢአት ሸክም ነፍሱን አሳለ፡፡ ምድር አልተቀበለችውም፤ ሰማይ ለጩኸቱ

ምላሽ መስጠት አልፈለገም፡፡ ፀሐይ ብርሃን ስታቋርጥና ጨለማ ሲወርሰው፤ ሕይወቱ የሆነው ደሙ እየፈሰሰ ከአፈር ጋር ተቀላቀለ፡፡ ይሁን እንጂ ከመሞቱ በፊት ከዚያ ጨለማ («ተፈጸመ!») የሚል የመጨረሻ ድል ጩኸት ተሰማ፡፡

በግሪክኛው አባባሉ («ተፈጸመ») የሚለው ቃል እንደ አማርኛው ሁሉ አንድ ቃል ሲሆን፤ ቃሉ የሚያስተላልፈው ትርጉም «አንድን ነገር ማሟላት፤ ፍጹም ማድረግ ወይም ማጠናቀቅ» ማለት ነው፡፡ ስለዚህም «የተሟላ፤ የተጠናቀቀ ፍጹም የሆነ» ማለት ነው፡፡

ዐመጽ በሰው ልጆች ላይ ያመጣውን ማንኛውንም ክፉ ነገር ኢየሱስ በራሱ ተሸክመው፡፡ የእግዚአብሔርን ሕግ መተላለፍ የሚያስከትለውን መርገም ተቀበለ፡፡ ይህ ሁሉ የሆነው በልዋጩ እኛ የእርሱ መታዘዝ ውጤት የሆነውን በረከት እንድንቀበል ነበር፡፡ ይህ ዓይነቱ መስዋዕት የሰው አእምሮ ማሰብ ከሚችለው በላይ ነው፤ ይሁን እንጂ ማንኛውም ሰው መቀበል በሚችለው ሁኔታ ቀላል ነው፡፡

የኢየሱስን መስዋዕት መሆንና ያስገኘላችሁን በረከት በእምነት መቀበል ችላችኋልን? እግዚአብሔር ወዳዘጋጀላችሁ ሙላት መግባት ከልባችሁ ትፈልጋላችሁን?

አንድ ማስወገድ ያለብን ትልቅ እንቅፋት አለ፤ ይኸውም ያልተናዘዝነውና ይቅር ያልተባልነው ኃጢአት ነው፡፡ ከኢየሱስ መስዋዕት መሆን የተነሣ የኃጢአት ይቅርታን እንዳገኛችሁ ሙሉ በሙሉ እርግጠኝነት ይሰማችኋልን? ካልሆነ፤ መጀመር ያባችሁም ከዚያው ነው፡፡

ይህን ቀላል ጸሎት ማቅረብ ትችላላችሁ፤

እግዚአብሔር ሆይ፤ ኃጢአተኛ መሆኔን ይቅር ያልተባልሁት ኃጢአቱ መኖሩን እቀበላለሁ፡፡ ሆኖም እኔ ይቅር እንድባል ኢየሱስ መቀጣቱን አምናለሁ፤ ስለዚህ ኃጢአቴን ሁሉ ይቅር እንድትል በኢየሱስ ስም እለምናሁ፡፡

የእግዚአብሔር ቃል «ኃጢአታችንን ብንናዘዝ ኃጢአታችንን ይቅር ሊለን፤ ከዐመፃ ሁሉ ሊያነፃን እርሱ ታማኝና ጻድቅ ነው» ይላል (1ኛ ዮሐንስ 1:9)፡፡ በቃሉ መሠረት እግዚአብሔርን ተቀበሉት! በዚህ ቅጽበት ኃጢአታችሁን ሁሉ በእርግጥ ይቅር እንዳለላችሁ እመኑ!

በጣም ቀላል በሆነ ሁኔታ የእውነተኛና ንጹሕ እምነታችሁን ምላሽ ማቅረብ ትችላላችሁ፤ ይህም «ጌታ ሆይ፤ ላደረግህልኝ ሁሉ አመሰግናለሁ!» ማለት ነው፡፡

አሁኑኑ አድርጉት! «ጌታ ኢየሱስ ሆይ፤ እኔ ይቅርታን እናደገኝ አንተ ስለ እኔ ተቀጥተሃል፡፡ ይህ እንዴት ሊሆን እንደቻለ መረዳት አልችልም፤ ያም ሆኖ ግን አምናለሁ፡፡ ስለዚህም ተመስገን!» በሉት፡፡

የኃጢአት ግድግዳ ከተወገደ በመስቀሉ በኩል እግዚአብሔር ወዳዘጋጀላችሁ ሌሎች በረከቶች የምትገቡበት መንገድ ተከፍቶላችኋል ማለት ነው፡፡ እንደ የኃጢአት ስርየት ሁሉ እነዚህንም በረከቶች የምንቀበለው በእግዚአብሔር ቃል በማመን ብቻ ነው፡፡

እያንዳንዳችን የተለያየ ጉድለት አለን፤ ስለሆነም የሚያስፈልገንን ለመቀበል እያንዳንዳችን በግል ወደ እግዚአብሔር መምጣት ይኖርብናል፡፡ በዚህ መጽሐፍ የቀረቡ የእግዚአብሔር በረከቶች እንዴት ማወጅ እንደሚቻል ሀሳብ እንዲሰጣችሁ እዚህ ላይ አጠቃላይ በሆነ ሁኔታ መመሪያ ተሰጥቷል፡፡

ጌታ ኢየሱስ ሆይ፤ እኔ ፈውስ እንዳገኝ አንተ ስለ ቆሰልህ ተመስገን፡፡

ጌታ ኢየሱስ ሆይ፤ በአንተ ጽድቅ እኔ ጻድቅ እሆን ዘንድ በእኔ ኃጢአተኝነት ኃጢአት ስለሆንህ

ተመስገን፡፡

ጌታ ኢየሱስ ሆይ፤ እኔ ያንተን ሕይወት እንድቀበል የእኔን ሞት ስለ ሞትህልኝ ተመስገን፡፡

ጌታ ኢየሱስ ሆይ፤ እኔ የአንተ ሙላት ተካፋይ እንድሆን፤ አንተ የእኔን ድህነት ስለ ወሰድህ

ተመስገን፡፡

ጌታ ኢየሱስ ሆይ፤ እኔ የክብርህ ተካፋይ እንድሆን አንተ እኔን ውርደት ስለተቀበልህ

ተመስገን፡፡

ጌታ ኢየሱስ ሆይ፤ እኔ በእግዚአብሔር ዘንድ ተቀባይነት እንዳገኝ አንተ ስለ እኔ ስለ ተተውህ

ተመስገን፡፡

ጌታ ኢየሱስ ሆይ፤ እኔ ወደ በረከት እንድገባ አንተ ስለ እኔ መርገም ስለሆንህልኝ ተመስገን፡፡

እያንዳንዱ የጸለያችሁት በረከት ከጊዜ ወደ ጊዜ እያደገ የሚሄድ ነው፡፡ ያቀረባችሁት የመጀመሪያ ጸሎት የእግዚአብሔር ኃይል ወደ ሕይወታችሁ እንዲለቀቅ አድርጓል፡፡ ይሁን እንጂ ይህ የመጀመሪያው ደረጃ ነው፡፡ የእግዚአብሔር በረከት በተሟላ መልኩ በሕይወታችሁ እውን እንዲሆን ከፈለጋችሁ ሦስት ነገሮችን ማድረግ ይኖርባችኋል፡፡

1. እነዚህን እውነቶች በየግላችሁ ከመጽሐፍ ቅዱሶቻችሁ ተረዱ፡፡
2. አሁን ላላችሁበት ችግር መልስ ነው የምትሉትን ልውውጥ ደጋግማችሁ አውጁ፡፡
3. ስላዘጋጀላችሁ ሁሉ እግዚአብሔርን በማመስገን ደጋግማችሁ እምነታሁን መስክሩ፡፡ እግዚአብሔርን ባመስገናችሁ መጠን፤ በዚያው ልክ እርሱ ያደረገላችሁን እያመናችሁ ትሄዳላችሁ፡፡ ይበልጥ በእምነት እያጋችሁ ስትሄዱ፤ ይበልጥ እግዚአብሔርን ታመስግናላችሁ፡፡

ማመንና ማመስገን፤ ማመስገንና ማመን፤ ወደ ላይ ከፍ እንድትሉ ወደ እግዚአብሔር በረከት ሙላት የሚያደርሳችሁ መሰላል ነው ማለት ይቻላል፡፡

መስቀል ላይ የተፈጸመ ልውውጥ

ከምሕረቱ የተነሣ እግዚአብሔር ወዳዘጋጀልን በረከት መድረስ እንዲቻለን አንድ፤ ብቁ እና አስተማማኝ መሠረት ብቻ አለ፤ ይኸውም መስቀል ላይ የተፈጸመው ልውውጥ ነው፡፡

እኛ ይቅር እንድንባል፤ ኢየሱስ ተቀጣ፡፡

እኛ እንድንፈወስ፤ ኢየሱስ ቆሰለ፡፡

ከእርሱ ጽድቅ የተነሣ እኛ ጻድቃን እንሆን ዘንድ

ኢየሱስ በእኛ ኃጥእነት እርሱ ኃጢአት ሆነ፡፡

እኛ የእርሱ ሕይወት ተካፋዮች እንሆን ዘንድ

ኢየሱስ የእኛን ሞት ሞተ፡፡

እኛ ሙላቱ ተካፋዮች እንሆን ዘንድ

ኢየሱስ ድህነታችንን ወሰደ፡፡

እኛ የክብሩ ተካፋዮች እንድንሆን፤

ኢየሱስ ውርደታችንን ተሸከመ፡፡

እኛ በእግዚአብሔር ዘንድ ተቀባይነት እንዲኖረን

እርሱ ስለ እኛ ተተወ፡፡

እኛ ወደ በረከት እንድንገባ፤ ኢየሱስ መርገም ሆነ፡፡

ይህ ዝርዝር ሁሉንም ያካተተ አይደለም፡፡ እዚህ ላይ መጨመር የሚችሉ ሌሎች ልውውጦች መኖራቸው ግልጽ ነው፡፡ ይሁን እንጂ እነዚህ ሁሉ በክርስቶስ መስዋዕት በኩል እግዚአብሔር ያዘጋጀልን በረከቶች የተለያዩ ገጽታዎች ናቸው፡፡ መጽሐፍ ቅዱስ እነዚህ በረከቶች ሁሉ በአንድ

ሁሉን አቀፍ ቃል ሲያቀርባቸው ደህንነት የሚል ስያሜ ይሰጣቸዋል፡፡ ብዙ ጊዜ ክርስቲያኖች ደህንነትን የኃጢአት ስርየት በመቀበል ወይም ዳግም በመወለድ ብቻ ይወስኑታል፡፡ ሆኖም ይህ እጅግ አስደሳች ቢሆንም፤ በአዲስ ኪዳን የተገለጸው የተሟላ ደህንነት የመጀመሪያው ክፍል ብቻ እንጂ እዚህ ላይ የሚያበቃ አይደለም፡፡

መለኮታዊ ልውውጥ

ኢየሱስ <u>ተቀጣ</u> ኢየሱስ <u>ቆሰለ</u>		እኛ <u>ይቅር እንድንባል</u> እኛ <u>እንድንፈወስ</u>
ኢየሱስ በእኛ ኃጥእነት <u>ኃጢአት</u> ሆነ		በእርሱ ጽድቅ እኛ <u>ጻድቃን እንድንሆን</u>
ኢየሱስ ስለ እኛ <u>ሞተ</u>		የእርሱን ሕይወት እንድንቀበል
ኢየሱስ ስለ እኛ <u>ድሀ</u> ሆነ		የእርሱ ሙላት ተካፋዮች እንድንሆን
ኢየሱስ <u>ውርደታችንን</u> ተሸከመ		የክብሩ ተካፋዮች እንድንሆን
ኢየሱስ ስለ እኛ <u>ተተወ</u>		በእግዚአብሔር ዘንድ ተቀባይነት እንድናገኝ
ኢየሱስ ስለ እኛ <u>መርገም</u> ሆነ		ወደ በረከት እንድንገባ

